

2025-ci il yanvarın 29-nda keçirilmiş bələdiyyə seçkilərində vətəndaşların seçki hüququnu pozan hərəkətlərdən (hərəkətsizliklərdən) və qərarlardan şikayətlərin araşdırılması məqsədi ilə Mərkəzi Seçki Komissiyasının nəzdində yaradılmış ekspert qrupunun üzvü Rafiq Abbasovun Mərkəzi Seçki Komissiyasına daxil olmuş 31 yanvar 2025-ci il tarixli 17 sayılı müraciət üzrə

## RƏYİ

Bakı şəhəri

31 yanvar 2025-ci il

Mən, ekspert qrupunun üzvü Rafiq Abbasov 2025-ci il yanvarın 29-da keçirilmiş bələdiyyə seçkilərində 81 sayılı İmişli seçki dairəsindən Xəlfəli bələdiyyəsi üzvlüyünə qeydə alınmış namizəd Babayev Qismət Məcid oğlunun 2025-ci il yanvarın 31-də Mərkəzi Seçki Komissiyasına daxil olmuş 30 yanvar 2025-ci il tarixli 17 sayılı müraciətini araşdıraraq **müəyyən etdim:**

Müraciət Azərbaycan Respublikası Seçki Məcəlləsinin 112-ci və 112-1-ci maddələrində və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"da nəzərdə tutulan müddətdə və qaydada verildiyindən icraata qəbul edilmiş və araşdırma aparılmışdır.

2025-ci il yanvarın 29-da keçirilmiş bələdiyyə seçkilərində 81 sayılı İmişli seçki dairəsindən Xəlfəli bələdiyyəsi üzvlüyünə qeydə alınmış namizəd Babayev Qismət Məcid oğlu 31 yanvar 2025-ci ildə Azərbaycan Respublikasının Mərkəzi Seçki Komissiyasına (bundan sonra – Mərkəzi Seçki Komissiyası) yazılı müraciət edərək, Xəlfəli bələdiyyəsini əhatə edən seçki məntəqələri üzrə səslerin dairə seçki komissiyası tərəfindən saxtalaşdırıldığını iddia edərək səslerin yenidən sayılmasını xahiş etmişdir.

Araşdırma zamanı namizəd Q.M.Babayev yazılı izahatında qeyd etmişdir ki, Xəlfəli bələdiyyəsinə seçkilər keçirilən 30, 31, 32 və 33 sayılı seçki məntəqələrdən yalnız 30, 31 və 32 sayılı seçki məntəqələrində seçki gününün müxtəlif saatlarında müşahidə aparmış, həmin seçki məntəqələrində səsvermə zamanı hər hansı qanun pozuntusuna rast gəlməmişdir. O, səsvermə başa çatdıqdan sonra qeyd edilən məntəqələrdə səsvermənin nəticələri haqqında məntəqə seçki komissiyasının protokollarının tərtib olunmadan 81 sayılı İmişli seçki dairəsinin dairə seçki komissiyasına aparılmasını iddia etmişdir. Bundan başqa, namizəd Q.M.Babayev səsvermənin nəticələrinə dair məntəqə seçki komissiyasının protokollarının surətinin ona və müşahidəçilərinə verilmədiyini də bildirmişdir.

Mərkəzi Seçki Komissiyasında aparılmış tam, hərtərəfli, obyektiv araşdırma zamanı 81 sayılı İmişli seçki dairəsi dairə seçki komissiyasının sədrindən, üzvlərindən və namizədin mübahisələndirdiyi seçki məntəqələri üzrə müvafiq seçki subyektlərindən, o cümlədən səsvermə günü həmin seçki məntəqələrində səsvermə prosesini, səslerin hesablanması və protokolların tərtib edilməsini müşahidə etmiş müşahidəçilər, qeydə alınmış, lakin seçilməmiş digər namizədlər, məntəqə seçki komissiyalarının sədrləri, katibləri, üzvləri, tərəfindən verilmiş izahatlarla səslerin dairə seçki komissiyasında saxtalaşdırılması iddiası öz təsdiqini tapmamışdır. Mübahisələndirilən məntəqə seçki komissiyalarının səsvermənin nəticələrinə dair protokollarının araşdırılması nəticəsində və müxtəlif seçki subyektləri tərəfindən verilmiş izahatlar əsasında səslerin təkrar hesablanması üçün zərurət olmadığı müəyyən edilmişdir. Araşdırma nəticəsində belə qənatə gəlinmişdir ki, məntəqə seçki komissiyaları tərəfindən səsvermənin nəticələrinə dair protokollar Seçki Məcəlləsində nəzərdə tutulmuş qaydada tərtib edilərək müvafiq seçki dairəsinin dairə seçki komissiyasına çatdırılmışdır.

Araşdırma ilə o da müəyyən edilmişdir ki, namizəd Q.M.Babayev tərəfindən onun maraqlarını müdafiə etmək üçün təyin edilmiş iki müşahidəçi səsvermə günü yalnız 30 və 31 sayılı seçki məntəqələrində günün müxtəlif saatlarında səsvermə prosesini, səslərin hesablanması və protokolların tərtib edilməsini müşahidə etmişlər, lakin müraciətdə iddia olunan pozuntu barədə müvafiq seçki komissiyalarına yazılı və ya şifahi məlumat verməmiş və səsvermənin nəticələrinə dair məntəqə seçki komissiyasının protokollarının surətlərini götürmədən məntəqəni tərk etmişlər.

Müəyyən olunmuşdur ki, 81 sayılı İmişli seçki dairəsinin 30, 31, 32 və 33 sayılı seçki məntəqələri üzrə səsvermənin nəticələri haqqında protokolun surətini nə namizəd, nə də onun müşahidəçiləri məntəqə seçki komissiyalarından almamışlar.

Seçki Məcəlləsinin 40.2-ci maddəsinə əsasən, müvafiq seçki dairəsi üzrə qeydə alınmış namizədlər və onların səlahiyyətli nümayəndələri, yaxud vəkil edilmiş şəxsləri səsvermənin nəticələri haqqında protokolların surətini almaq hüququna malikdirlər. Seçki Məcəlləsinin 100.11-ci maddəsinin tələbinə görə, buna hüququ olan şəxslərə verilən seçki komissiyalarının protokollarının surətlərini onların tələbi ilə komissiyanın sədri və ya katibi təsdiq etməlidir.

Beləliklə, 81 sayılı İmişli seçki dairəsindən Xəlfəli bələdiyyəsi üzvlüyünə qeydə alınmış namizəd Q.M.Babayevin müraciəti qismən təmin edilməli, səsvermənin nəticələri haqqında 30, 31, 32 və 33 sayılı seçki məntəqəsi məntəqə seçki komissiyalarının protokolunun surətinin namizədə və onun müşahidəçilərinə verilməsi həmin seçki dairəsi dairə seçki komissiyasına həvalə edilməli, digər hissədə isə əsassız olduğundan təmin edilməməlidir.

Yuxarıda göstərilənlərə və Azərbaycan Respublikası Seçki Məcəlləsinin 40.2-ci, 100.11-ci, 112-ci və 112-1.12-ci maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"ın 4-cü və 6-cı hissələrinə əsasən **rəyə gəldim:**

1. 2025-ci il yanvarın 29-da keçirilmiş bələdiyyə seçkilərində 81 sayılı İmişli seçki dairəsindən Xəlfəli bələdiyyəsi üzvlüyünə qeydə alınmış namizəd Babayev Qismət Məcid oğlunun 2025-ci il 31 yanvar tarixli 17 sayılı müraciəti qismən təmin olunsun, seçki dairəsinin 30, 31, 32 və 33 sayılı seçki məntəqəsi məntəqə seçki komissiyalarının səsvermənin nəticələri haqqında protokollarının surətinin namizədə və onun müşahidəçilərinə verilməsi həmin seçki dairəsinin dairə seçki komissiyasına həvalə edilsin, digər hissədə isə əsassız olduğundan təmin edilməsin.

2. Rəy qəbul edildiyi andan 18 saatdan gec olmayaraq dərc olunsun (internet saytına yerləşdirilsin) və surəti müraciət etmiş şəxsə göndərilsin.

Ekspert qrupunun üzvü

Rafiq Abbasov